

روزہ توڑنے والی چیزیں

﴿ مفطرات الصوم ﴾

[أردو- الأردية - urdu]

محمد بن صالح بن عثيمين

ترجمة

عطاء الرحمن ضياء الله

مراجعہ

شفیق الرحمن ضياء الله المدني

ناشر

الموقع الرسمي لفضيلة الشيخ محمد بن صالح بن عثيمين

[www.ibnothaimen.com](http://www.ibnothaimen.com)

م - 2009ھ 1430

islamhouse.com

# ﴿مفطرات الصوم﴾ (باللغة الأردنية)

محمد بن صالح بن عثيمين

ترجمة

عطاء الرحمن ضياء الله

مراجعة

شفيق الرحمن ضياء الله المدني

الناشر

الموقع الرسمي لفضيلة الشيخ محمد بن صالح بن عثيمين

[www.ibnothaimen.com](http://www.ibnothaimen.com)

م - 2009هـ 1430

[IslamHouse.com](http://IslamHouse.com)

بِسْمِ اللّٰهِ الرَّحْمٰنِ الرَّحِیْمِ

## مفسدات صیام یعنی روزہ توڑنے والی چیزیں

روزہ فاسد کرنے والی سات چیزیں ہیں:

۱- جماع (ہمبستری): جماع کا مطلب عضو خاص کو شرمگاہ میں داخل کرنا ہے، جب بھی روزہ دار ہمبستری کرے گا اس کا روزہ فاسد ہو جائے گا، پہراگراس نے رمضان کے دن میں جماع کیا ہے اور روزہ اس پر واجب تھا تو اس پر کفارہ مغلظہ واجب ہے، اسلئے کہ اسکا فعل بہت برا ہے، کفارہ مغلظہ یہ ہے کہ وہ ایک گردن (غلام) آزاد کرے، اگر غلام نہ ملے تو مسلسل دو ماہ کا روزہ رکھے، اگر اسکی بھی طاقت نہ ہو تو ساٹھ مسکینوں کو کھانا کھلائے، اور اگر (رمضان میں) روزہ اس پر واجب نہیں ہے مثلاً مسافر جو روزہ کی حالت میں اپنی بیوی سے ہم بستری کر لیتا ہے تو اس پر صرف قضا واجب ہے اس پر کفارہ نہیں ہے۔

۲- مباشرت، یا بوس و کنار، یا کسی اور چیز کے ذریعہ منی نکالنا، اگر بوس و کنار کرنے سے منی نہیں نکلتی ہے تو اس پر کوئی چیز نہیں ہے۔

۳- کھانا اور پینا یعنی پیٹ کے اندر کھانا یا پانی کو پہنچانا، خواہ وہ (کھانا یا پانی) منہ کے راستہ سے ہو یا ناک کے راستہ سے، اسی طرح کھائی جانے والی یا پی جانے والی چیز کی نوعیت کچھ بھی ہو (تمام صورتوں میں روزہ ٹوٹ جائے گا)۔

نیز روزہ دار کے لئے اسطور پر بخور کا دھواں سونگھنا (دھونی لینا) جائز نہیں ہے کہ وہ اسکے پیٹ کے اندر پہنچ جائے، اسلئے کہ دھواں کے اندر اجزاء (جرم یا جسم) ہوتے ہیں (جنکو اگر سونگھا جائے تو ناک کے راستہ سے پیٹ تک پہنچ جاتے ہیں)، البتہ خوشبو (عطر) کے سونگھنے میں کوئی حرج نہیں ہے۔

۴- جو کھانے یا پینے کے ہم معنی (قائم مقام) ہو، مثال کے طور پر طاقت کا انجکشن جو کھانے اور پینے کا کام کرتا اور اس سے بے نیاز کر دیتا ہے، البتہ وہ انجکشن جو خوراک (غذا) کا کام نہیں کرتا ہے اس سے روزہ نہیں ٹوٹتا ہے چاہے وہ رگ کے راستہ سے لیا جائے یا پٹھوں کے اندر لگایا جائے۔

۵- سینگی کے ذریعہ خون نکالنا، اور اسی پر قیاس کرتے ہوئے فصد اور اسی کے مثل دیگر چیزوں کے ذریعہ خون نکالنا بھی ہے جو انسان کے جسم پر سینگی کے مانند اثر انداز ہوتی ہیں، البتہ ٹیسٹ وغیرہ کے لئے تھوڑا سا خون نکالنے سے روزہ نہیں ٹوٹتا ہے، اسلئے کہ اسکے اثر سے جسم اتنا کمزور نہیں ہوتا ہے جتنا کہ سینگی کے اثر سے ہوتا ہے -

۶- قصد (جان بوجھ کر) قے کرنا، یعنی معدہ میں جو کچھ کھانا اور پانی ہے اسے باہر نکال دینا -

۷- حیض اور نفاس کا خون آنا -

مذکورہ بالا مفسدات سے روزہ دار کا روزہ اسی وقت ٹوٹے گا جب اسکے اندر تین شرائط پائی جائیں:

**پہلی شرط:** اسے حکم اور وقت کا علم (واقفیت) حاصل ہو -

**دوسری شرط:** اسکی یادداشت باقی ہو -

**تیسری شرط:** وہ خود مختار ہو -

لہذا اگر اسنے یہ گمان کرتے ہوئے سینگی لگوائی کہ سینگی لگوانے سے روزہ نہیں ٹوٹتا ہے تو اسکا روزہ صحیح ہے، اسلئے کہ اسے حکم کا علم نہیں ہے، اور اللہ تعالیٰ کا فرمان ہے: (ولیس علیکم جناح فیما أخطأتم بہ ولکن ما تعدت قلوبکم) "تم سے بھول چوک میں جو کچھ ہو جائے اسمیں تم پر کوئی گناہ نہیں، البتہ گناہ وہ ہے جسکا تم دل سے ارادہ کرو" (الاحزاب: ۵)

اور اللہ تعالیٰ نے ارشاد فرمایا: (ربنا لا تؤاخذنا إن نسینا أو أخطأنا)

"اے ہمارے رب! اگر ہم بھول گئے ہوں یا خطا کی ہو تو ہمیں نہ پکڑنا" (البقرہ: ۲۸۶)

اس پر اللہ تعالیٰ نے کہا: میں نے اسے قبول فرمالیا" -

اور صحیحین میں عدی بن حاتم رضی اللہ عنہ سے مروی ہے کہ انہوں نے دورسیاں ایک کالی اور دوسری سفید اپنے تکیہ کے نیچے رکھ لیں اور کھانا شروع کر دیا اور ان دونوں رسیوں کی طرف دیکھتے رہے، جب ان دونوں میں سے ایک دوسرے سے

ظاہر و باہر ہو گئی تو کھانے سے رک گئے، یہ گمان کرتے ہوئے کہ اللہ تعالیٰ کا فرمان:  
(حتی یتبین لکم الخیط الأبیض من الخیط الأسود)

یہاں تک کہ سفید دھاگہ سیاہ دھاگہ سے ظاہر ہو جائے ( - البقرة: ۱۸۷)

کا یہی معنی و مفہوم ہے -

پھر نبی صلی اللہ علیہ وسلم کو اسکی اطلاع دی گئی ، تو آپ صلی اللہ علیہ وسلم نے  
ان سے فرمایا : ((اس سے مراد دن (صبح) کی سفیدی اور رات کی تاریکی ہے )) -  
اور ان کو روزہ لوٹانے کا حکم نہیں دیا -

اسی طرح اگر یہ گمان کرتے ہوئے کھالے کہ فجر طلوع نہیں ہوئی ہے ، یا یہ کہ سورج  
غروب ہو گیا ہے پھر اسکے گمان کے خلاف چیز ظاہر ہو تو اسکا روزہ صحیح ہے  
، اسلئے کہ اسے وقت کا علم نہیں ہے -

اور صحیح بخاری میں حضرت اسماء رضی اللہ عنہما سے مروی ہے وہ کہتی ہیں کہ :  
نبی صلی اللہ علیہ وسلم کے زمانہ میں ایک ابرآلود دن میں ہم نے افطار کر لیا ، پھر سورج  
طلوع (ظاہر) ہو گیا - (اور نبی صلی اللہ علیہ وسلم نے لوگوں کو قضا کا حکم نہیں  
دیا) -

اگر قضا کرنا واجب ہوتا تو نبی صلی اللہ علیہ وسلم اسے ضرور بیان کرتے - اسلئے کہ  
اللہ تعالیٰ نے آپ کے ذریعہ دین کو مکمل کر دیا اور اگر آپ اسے بیان کیے ہوتے  
تو صحابہ کرام رضی اللہ عنہم اسے ضرور نقل کرتے ، اسلئے کہ اللہ تعالیٰ نے دین کی  
حفاظت کی ذمہ داری لی ہے ، لہذا جب صحابہ کرام نے اسے نقل نہیں کیا تو ہمیں اس  
سے معلوم ہوا کہ وہ واجب نہیں ہے - اور اسلئے بھی کہ اسکی اہمیت کے پیش  
نظر اسکے نقل کرنے کے اسباب مکمل طور پر پائے جاتے ہیں ، لہذا اس سے غفلت  
برتنا ممکن نہیں ہے -

نیز اگر وہ بھول جائے کہ وہ روزہ کی حالت میں ہے اور کھا پی لے تو اس سے روزہ نہیں  
ٹوٹے گا ، اسلئے کہ نبی صلی اللہ علیہ وسلم کا فرمان ہے :

"جس شخص نے روزہ کی حالت میں بھول کر کھا پی لیا تو اسے اپنا روزہ پورا کرنا  
چاہئے ، کیونکہ اللہ تعالیٰ نے اسے کھلایا پلایا ہے ،" - (صحیح بخاری و صحیح مسلم)

اسی طرح اگر روزہ دار کو کھانے پر مجبور کیا جائے، یا کھلی کرتے وقت پانی اسکے پیٹ میں چلا جائے، یا وہ اپنی آنکھ میں دوا کا قطرہ ٹپکائے اور قطرہ اسکے پیٹ میں پہنچ جائے، یا خواب میں اس سے منی کا نزول ہو جائے، تو ان تمام صورتوں میں اس کا روزہ صحیح ہے، اسلئے یہ چیزیں بغیر اسکے اختیار و ارادہ کے (غیر اختیاری طور پر) وقوع پذیر ہوئی ہیں۔

اسی طرح مسواک کرنے سے روزہ نہیں ٹوٹتا ہے، بلکہ روزہ دار اور غیر روزہ دار ہر ایک کے لئے کسی بھی وقت مسواک کرنا سنت ہے چاہے وہ دن کے ابتدائی حصہ میں ہو یا اسکے آخری حصہ میں ہو۔

نیز روزہ دار کیلئے ایسے وسائل کا اختیار کرنا جائز ہے جس سے وہ اپنے آپ سے گرمی اور پیاس کی شدت کو کم کر سکے، مثلاً پانی سے ٹھنڈک حاصل کرنا وغیرہ، اسلئے کہ:

"نبی صلی اللہ علیہ وسلم روزہ کی حالت میں پیاس کی شدت کیوجہ سے اپنے سر پر پانی ڈالتے تھے،"

اسی طرح ابن عمر رضی اللہ عنہما نے روزہ کی حالت میں ایک کپڑا تر کر کے اسے اپنے اوپر ڈال لیا۔

درحقیقت یہ اس آسانی کے مظاہر ہیں جس کا اللہ تعالیٰ ہمارے ساتھ ارادہ رکھتا ہے، اور اللہ کی نعمت اور اس کی آسانی پر ہر قسم کی تعریف اور شکر و احسان اسی کے لئے ہے۔